



**Fil-Qorti tal-Magistrati (Malta)
Bhala Qorti ta' Ġudikatura Kriminali**

Magistrat Dr. Donatella M. Frendo Dimech LL.D., Mag. Jur. (Int. Law)

**Il-Pulizija
(Spettur Audrey Micallef)**

-vs-

Ebderi Edriss Gumaa Faraj, detentur tal-karta ta' l-identità 0067610A

Illum, 1 ta' Lulju, 2025

Kumpilazzjoni Nru. 78/2021

Il-Qorti,

Rat l-imputazzjonijiet miġjuba fil-konfront tal-imputat **Ebderi Edriss Gumaa Faraj** u ċioe talli:

Nhar il-31 ta' Jannar 2021 u fil-granet u fix-xhur ta' qabel, f'diversi postijiet ġewwa dawn il-Gżejjer, b'diversi atti magħmulin fi żminijiet differenti iżda li jiksru l-istess dispożizzjoni tal-liġi u li kienu magħmula b'risoluzzjoni waħda;

1. Ikkaġuna lill-mara tiegħu, u ċioe' **Zvetlana Cassar**, li tiġi wkoll omm it-tfal tiegħu *Marwa Edriss Gumaa* u *Munir Idrees Gumaa*, biża li ser tintuża vjolenza kontriha jew kontra l-propjetà tagħha, jew kontra l-persuna jew il-propjetà ta' xi hadd mill-axxendenti jew dixxendenti tagħha

U iktar talli fil- 31 ta' Jannar 2021 ġewwa Haż-Żebbuġ (Malta),

2. Permezz ta' xi network jew apparat ta' komunikazzjoni elettronika ingurja u/jew hedded lil **Zvetlana Cassar**, li tiġi wkoll omm it-tfal tiegħu *Marwa Edriss Gumaa* u *Munir Idrees Gumaa*, bi kliem

3. U iktar talli għamel użu mhux xieraq b'apparat ta' komunikazzjoni elettronika (Mobile)

U talli fl-istess data, lok u ċirkustanzi,

4. Insulenta, hedded jew ingurja bi kliem jew b'mod iehor lill-mara tiegħu, u cioe' **Zvetlana Cassar**, li tiġi wkoll omm it-tfal tiegħu *Marwa Edriss Gumaa u Munir Idrees Gumaa*
5. Għamel ingurji jew theddid mhux imsemmija band'ohra fil-kodiċi kriminali lill-mara tiegħu, u cioe' **Zvetlana Cassar** u li tiġi wkoll omm it-tfal tiegħu *Marwa Edriss Gumaa u Munir Idrees Gumaa*, jew, jekk kien ipprovokat, ingurja b'mod li hareġ barra mill-limiti tal-provokazzjoni

Il-Qorti giet mitluba li tohrog ordni ta' protezzjoni, inkluża fil-mori tal-kawża kontra **Ebderi Edriss Gumaa Faraj** a beneficiċju ta' **Zvetlana Cassar** u dan fit-termini tal-Artikolu 412Ċ tal-Kap 9 tal-Ligijiet ta Malta.

Il-Qorti giet mitluba wkoll f'każ ta' htija, sabiex tipprovdi għall-persuni ta' **Zvetlana Cassar** jew sabiex tinzamm il-bon ordni pubbliku, flimkien mal-piena applikabbli għar-reat, torbot lil **Ebderi Edriss Gumaa Faraj** b'obbligazzjoni tiegħu nnifsu taht penali ta' somma ta' flus li tiġi iffissata mill-Qorti billi tapplika l-Artikoli 383 et seq tal-Kap 9 tal-Ligijiet ta' Malta, għal zmien li thoss xieraq,

Il-Qorti giet mitluba sabiex f'każ ta' htija tikkundanna lill- **Ebderi Edriss Gumaa Faraj** għall-hlas ta' spejjez li jkollhom x'jaqsmu mal-hatra ta' esperti jew periti fil-proċeduri hekk kif ikkontemplat fl-Artikolu 533 tal-Kapitlu 9 tal-Ligijiet ta' Malta.

Rat il-kunsens ta' l-Avukat Ġenerali sabiex il-każ jiġi trattat bi proċedura sommarja¹ w li l-imputat m'għandu l-ebda oggezzjoni biex il-każ jiġi hekk trattat.²

Semgħet ix-xhieda.

Semgħet is-sottomissjonijiet magħmula mill-prosekuzzjoni u mid-difiża dwar il-piena.

Rat l-atti u d-dokumenti kollha.

¹ Fol.29

² Fol.10

Ikkunsidrat:

Illi din il-kawża giet assenjata lil din il-Qorti kif preseduta fl-“ Assenjazzjonijiet ta’ Kawża” moghti mis-S.T.O. Prim Imħallef Mark Chetcuti fit-2 ta’ Frar, 2024.

Illi l-ewwel seduta minn din il-Qorti kif preseduta saret fit-12 ta’ Marzu, 2024.

Il-Provi

Il-**Current Incident Report**³ jindika kif nhar l-4 ta’ Frar 2021 sar rapport mill-parte leza w mart l-imputat, Svetlana Cassar, li żewgħa kien qed jibgħatilha *voice messages* mimlija theddid. Dawn intbagħtu bejn it-3pm-8:30pm mill-mobile tiegħu numru 99285065 fejn heddidha li johdilha lill-binthom il-Libja, ibikkiha biki tad-demmi u li ma kienx ser iħalliha bi kwieta għax kien ser jibqa’ jġgri warajha sal-mewt.⁴ Ir-rapport gie konfermat minn **PC2160 Nicholette Grech**⁵ kif ukoll minn **PS583 Evan Grech**.⁶

L-**Ispettur Audrey Micallef** xehdet kif fuq dan ir-rapport, wara li tkellmet m Cassar u bl-ghajnuna tal-interpretu Bader Zina, inqraw u nstemgħu messagġi li l-imputat bagħat lil Cassar. Ir-*risk assessment test* irriżulta ta’ riskju għoli.⁷ It-theddid li l-aktar kkawżala biża kien meta qalilha li johdilha lill-ulieda l-Libja.⁸ Riprodotta x-xhud esibit id-deċiżjoni ta’ separazzjoni datata l-14 ta’ Diċembru, 2023⁹ li giet konfermata mill-Assistent Registratur, Qrati u Tribunali Ċivili, Karen Falzon.¹⁰

Gie preżentat **Risk Assessment Report** redatt mill-Aġenzija Appoġġ fejn Svetlana Cassar ingħatat grad ta’ *High Risk*.¹¹ Dan ir-rapport gie konfermat mis-*social workers* **Redent Farrugia**¹² u **Ryan Grima**.¹³

³ **Dok.F** a fol26 et seq

⁴ Fol.28

⁵ Fol.83-84. Ex-WPC160

⁶ Fol.71-72

⁷ Fol.37-38

⁸ Fol.39

⁹ Fol.95 et seq

¹⁰ Fol.140

¹¹ **Dok.D** a fol.14 et seq

¹² Fol.86-87

¹³ Fol.89-90

Svetlana Cassar xehdet kif kienet għaddejja bi proċeduri ta' separazzjoni minn mal-imputat. Uliedhom kellhom tmien snin u għaxar snin. Peress li mill-Agenzija Appoġġ waqfulu s-*supervised access visits* beda jibgħatilha messaġġi biex jara t-tfal u *"Jheddidni li jekk mhux ha nagħmel kif qed jgħidli hu, li ha nispiċċaw hażin, li mhux ha jhallini bi kwiet i qabel jiehu t-tfal....Beda jgħidli li ha nibki biki tad-dem, li ha jiddispjaċini hafna li mhux ha nagħmel kif ried hu, li t-tfal jekk irid iħallas elf (1000) ewro u joħodomli..... jaqbad u joħodomli għal kollox.... joħodhom pajjiżu.... il-Libja"*.¹⁴ Spjegat li kienet tikkomunika miegħu permezz tal-Whatsapp minn fuq in-numru 99285065 u 99315999. Kien fil-31 ta' Jannar 2021, li rċeviet il-messaġġi li wassluha biex tagħmel rapport, mertu ta' dawn il-proċeduri.

Ir-rapport għamlitu nhar l-4 ta' Frar, 2021, wara li kien l-imputat li rrapurtaha lill-pulizija talli ma tagħtux aċċess u dawn bghatu għaliha biex ikellmuha, altrimenti kienet qed tipprova tmewwet l-affarijiet.¹⁵ It-theddid kien sar anke fix-xhur ta' qabel meta kien jgħidilha li t-tfal kienu ser jispiċċaw miegħu u *"dejjem l-istess kliem, Dejjem li jiena ha jiddispjaċini"* iżda peress li kien ikun hemm is-*supervised access visits*, kienet isserrah moħħha.¹⁶

Bader Zina spjega kif kien assista l-Ispettur Micallef billi ittraduċa mill-Gharbi għal Malti messaġġi li nqraw u nstemgħu fuq mobile li kien fil-pussess tal-Ispettur Micallef. Ikkonferma dawn il-messaġġi li huma mnizzla fuq dokument pprezentat fl-atti.¹⁷

Dawn il-messaġġi u telefonati tpoġġew f'ordni kronoloġika mill-ispettur u jirreferu lkoll għad-data tal-31 ta' Jannar 2021. Iktar minn hekk hemm ukoll indikat il-konversazzjoni bejn Cassar u l-imputat.¹⁸

Fost dawn il-messaġġi hemm *"ha nġieghlek tibki d-dem", "issa nurik il-kummiedji, hux trid kummiedja, issa nurik"; "nġieghlek toqghod hajtek", "Qabel ma niehu liż-żghar mhux se ntik divorce", "irrid inkun mejjet biex tiżzewweg int", "Ser nibqa' ninsisti sa ma naħraqlek demmek u jaqbdek heart attack"; "naħlef l' Alla li mhux ser inħallik bi kwietek. Int qaħba, issa tara x'se jigri, issa tara x'se nagħmillek. Sentejn oħra jikbru t-tfal u neħodhom"*.

Stqarrija

¹⁴ Fol.47-48

¹⁵ Fol.49-50

¹⁶ Fol.51

¹⁷ Dok.XY a fol.62

¹⁸ Fol.65-66

Il-Qorti rat l-istqarrija awdjo viżiva tal-imputat.¹⁹ Ikkonfrontat bl-allegazzjonijiet ta' martu jibqa' sieket u jitlob lill-ispettur tghaddi għall-mistoqsijiet oħra fejn jirrepeti, anke b'sinjali, biex tmur għal domanda oħra.

L-ispettur taqralu messagg wara l-iehor min dawk imsemmija aktar il-fuq, jibqa' sieket. Izda meta fil-00:16:21 tistaqsieh jekk b'dak li qalet lill-pulizija Svetlana gidbietx ixxejjer rasu lejn lemin u xellug u jindika li "Le" (00:16:33). Meta kkonfrontat bil-fatt li kemm il-darba jhallas elf ewro (€1,000) biex johdilha t-tfal, ikun qed igib problemi għalih innifsu jbaxxi rasu l-fuq u l-isfel u jindika li fehem li b'hekk ikun qed iżid il-gwaj għalih (00:17:20- 00:17:30). L-istess kif għamel meta kkonfrontat bil-fatt li martu kellha tmur toqghod go shelter għax kien isawwatha (00:16:49-00:16:52).

Ikkunsidrat

Għalkemm hu minnu dak li ssottometta l-abbli difensur tal-imputat li ma gewx esibiti *screenshots* jew *print-outs* li jiddokumentaw il-messaggi w l-*voice recordings* li ntbagħtu mill-imputat, apparti li tixhed direttament fuqhom l-Ispettur Micallef, il-parte leza tixhed dwar il-kliem li ntqalilha. Hemmhekk id-**Dokument XY** joffri korroborazzjoni għal dak li tixhed Cassar. Minn dawk il-messaggi certament dak li fihom jinghad *"Ser nibqa ninsisti sa ma naħraqlek demmek u jaqbdek heart attack"* u *"naħlef l' Alla li mhux ser inħallik bi kwietek. Int qaħba, issa tara x'se jigri, issa tara x'se nagħmillek. Sentejn oħra jikbru t-tfal u neħodhom"*, inisslu biża filwaqt li t-tgħajjira lejn Cassar li hi *"qaħba"* hi ngurjuża.

Dan l-għemil imbgħad jiffigura bħala użu mhux xieraq t'apparat ta' telekomunikazzjoni.

Il-Qorti ma ssib l-ebda diffikultà milli temmen il-verżjoni ta' Cassar.

Il-Qorti tal-Appell Kriminali fil-proċediment fl-ismijiet **Il-Pulizija vs Amer Kasem** ikkunsidrat:²⁰

Illi huwa principju stabbilit illi abbazi tal-artikolu 638 (2) tal-Kap 9:

"... ix-xieħda ta' xhud biss, jekk emmnut minn min għandu jiggudika fuq il-fatt hija bizzejjed biex tagħmel prova shiha u kompluta minn kollox, daqs kemm kieku l-fatt gie ippruvat minn zewg xhieda jew aktar."

¹⁹ **Dok.H** fol.30

²⁰ Per Onor. Imħallef Dr. Consuelo Scerri Herrera; Appell Nru.74 / 2023, Seduta ta' Settembru 2023

Riferenza għandha ssir għall-kawża fl-ismijiet **Il-Pulizija vs. Abdellah Berrad et** deciza mill-Qorti tal-Magistrati (Malta) fid-19 ta' Mejju 2014 fejn ingħad is-segwent:

"Huwa minnu wkoll kif rapportat aktar 'il fuq li fl-Artikolu 638(2) tal-Kapitolu 9 ix-xiehda ta' xhud wiehed biss, jekk emnut minn min għandu jiggudika fuq il-fatt hija bizzejjed biex tagħmel prova shiha u kompluta minn kollox, dags kemm kieku l-fatt gie ppruvat minn zewg xhieda jew aktar."

.....

Issa, l-artikolu 638 tal-Kodiċi Kriminali jagħmilha ċara li huwa fid-dover tal-Prosekuzzjoni li ġġib il-provi kollha u l-aħjar prova possibli sabiex il-grad tal-prova tal-Prosekuzzjoni jintlaħaq b'suċċess. Jekk dawk il-provi jkunu jikkonsistu prinċipalment fil-verżjoni ta' xhud waħdieni, il-Qorti xorta waħda tista' tasal sal-grad ta' prova rikjest fi proċedimenti kriminali, jekk dak ix-xhud ikun ġie emnut; u dan peress li f'din l-eventwalita, din ix-xhieda ssir bizzejjed biex tagħmel prova shiha u kompluta minn kollox, daqs kemm kieku l-fatt gie ippruvat minn żewġ xhieda jew aktar. Fil-fatt l-artikolu 638(2) tal-Kodiċi Kriminali jgħid li xhud wiehed waħdu, jekk emnut, huwa suffiċjenti sabiex fuq ix-xiehda tiegħu il-Qorti tkun tista' ssib ħtija. Dan il-prinċipju gie kkonfermat f'diversi każijiet li dawn il-Qrati kellhom quddiemhom fil-passat.²¹ Jiġifieri huwa legalment korrett u permissibbli Qorti ta' Ġustizzja Kriminali tasal li ssib ħtija f'persuna akkużata fuq ix xiehda ta' xhud wiehed biss.

F'dan il-kuntest, allura, l-akbar sfida li jkollhom il-Qrati fil-każijiet li jisimgħu hija li jiskopru l-verita storika; u dan peress li l-evidenza li tingieb quddiemhom - kemm dik diretta, kif ukoll dik indiretta - mhux dejjem neċessarjament twassal għall-dik il verita'. Xhud jista' jkun konsistenti kemm fil-veritajiet li jgħid, kif ukoll fil-gideb li jista' jkun qiegħed jgħid. U huwa għalhekk li jeżisti wkoll ir-reat ta' spjegur. Il-Qrati ma għandhomx is-setgħa li jaqraw l-imħuħ tan-nies. Il-Qrati jippruvaw jifhmu xi jkollhom f'moħħhom, f'qalbhom u fil-kuxjenza tagħhom in-nies li jidhru quddiemhom biss mill-kliem li jgħidu u mill-egħmil tagħhom. Il-Qrati jridu jistrieħu biss fuq il-provi li jkunu nġiebu quddiemhom – ċjoe l-evidenza diretta jew l-evidenza indiretta.

L-evidenza indiretta hi dik li prinċipalment tistrieħ fuq iċ-ċirkostanzi partikolari tal każ. Għalkemm iċ-ċirkostanzi ma jittkellmux bħax-xhieda, u b'hekk ma jistgħux jigdbu, mill-banda l-oħra jistgħu jkunu qarrieqa. Dawn il-Qrati dejjem strahu fuq il-prinċipju li biex l-evidenza ċirkostanzjali tkun is-sies ta' sejbien ta' ħtija, din trid tkun univoka, jiġifieri li tipponta biss u esklussivament lejn direzzjoni u konklużjoni waħda u xejn ħliefha. Altrimenti, jekk iċ-ċirkostanzi jagħtu lok għal aktar minn konklużjoni waħda, il-Qorti ma tkunx tista' tistrieħ fuqhom biss biex tkun tista' ssib ħtija. Jekk ikun hemm dubju dettat mir-raġuni, il-Qorti ma tkunx tista' ssib ħtija fl-imputat jew akkużat.

Mill-banda l-oħra biex persuna tiġi misjuba ħatja, il-Liġi kriminali ma teħtieġx li din tkun stabbilita b'ċertezza assoluta. Il-Liġi tal-proċedura Maltija hija imnisla mis sistema Ingliż fejn huwa meħtieġ li biex Qorti ta' Ġustizzja Kriminali tkun tista' ssib ħtija f'akkużat, il-Prosekuzzjoni tkun trid

²¹ Ara fost oħrajn l-appelli kriminali sede inferjuri fl-ismijiet **Il-Pulizija vs Joseph Bonavia** ippreseduta mill imħallef Joseph Galea Debono u datata s-6 ta' Novembru 2002; **Il-Pulizija vs Antoine Cutajar** ippreseduta mill-Imħallef Patrick Vella u deciza fis-16 ta' Marzu 2001; **Il-Pulizija vs Carmel Spiteri** ippreseduta mill Imħallef David Scicluna u deciza fid-9 ta' Novembru 2011; Ara wkoll **Ir-Repubblika ta' Malta vs Martin Dimech** deciza mill-Qorti tal-Appell Sede Superjuri w ippreseduta mill-Imħallfin Joseph Filletti, David Scicluna u Joseph R. Micallef u datata 24 ta' Settembru 2004

irnexxielha tipprova l-każ tagħha lil hinn minn kull dubju dettat mir-raġuni in bażi għall-provi imresqa minnha. Jekk id-Difiża tipprova l-punt tagħha fuq bażi ta' probabbilita', jew tisset argument, inkluż mill-provi tal-Prosekuzzjoni stess, u jirnexxielha ddaħħal dubju dettat mir-raġuni, allura l-Qorti ma tkunx tista' ssib ħtija fl-akkużat.

Il-Qorti tkun tista' tasal għal din il-konklużjoni biss wara li tkun għarblet il-provi ammissibbli kollha li jkunu tressqu quddiemha, jiġifieri kemm l-evidenza ordinarja kif ukoll dik esperta, kemm dik diretta u kif ukoll dik indiretta. Fl-aħħar mill-aħħar dik il-Qorti trid tkun żgura moralment, sure fis-sistema Legali Ingliż 11li l-każ seħħ skont kif tkun qed tipprospetta l-Prosekuzzjoni lil hinn minn kull dubju dettat mir-raġuni. Dan huwa l-ogħla livell ta' prova li l-Liġi teħtieġ biex tinstab ħtija; livell li huwa anqas miċ-ċertezza assoluta, iżda li huwa ogħla mill-bilanċ tal-probabbilitajiet.

Fid-dawl ta' dan it-tagħlim ġurispridenzjali w ir-rizultanzi proċesswali l-Qorti tqis li l-prosekuzzjoni ippruvat il-każ tagħha sal-grad rikjest mill-Liġi iżda limitament għal dak li jirrigwarda l-jum tal-31 ta' Jannar 2021 u mhux għal xi okkażjoni oħra li dwarha il-proċess hu sajjem minn kull prova.

Il-Piena

In konsiderazzjoni tal-piena l-Qorti hadet in konsiderazzjoni li, in kwantu għat theddid, bejn l-imputazzjonijiet kollha, japplika l-prinċipju tal-konkors formali tal-pieni, bil-piena l-iktar gravi tkun dik kontemplata bl-ewwel imputazzjoni.²² L-istess prinċipju japplika in kwantu għall-ingurja fir-rigward tat-tieni sal-hames imputazzjoni.

Il-piena għall-ewwel imputazzjoni, magħdud l-aggravju kontemplat bl-artikolu 251H tal-Kodiċi Kriminali, hi dik ta' bejn sena (1) u erba' (4) snin prigunerija.

Il-Qorti qieset in-natura tal-imputazzjonijiet li qed tinstab ħtija dwarhom, tal-fedina penali tal-imputat agġornata esibita fuq ordni tal-Qorti w taċ-ċirkostanzi tal-każ, partikolarment li l-imputat baqa' ma wera ebda rimors għall-għemilu.

Decide

Għal dawn il-motivi il-Qorti, wara li rat l-artikoli 17, 31, 251(3)²³, 251H(a) u 339(1)(d)(e) tal-Kodiċi Kriminali kif ukoll l-artikoli 49(a)(c) tal-Att biex jirregola Komunikazzjonijiet Elettronici, Kapitolu 399 tal-Liġijiet ta' Malta, issib l-imputat ħati tal-imputazzjonijiet kollha miġjuba fil-konfront tiegħu w tikkundannah għal **għaxar (10) xhur prigunerija** li bl-applikazzjoni tal-Artikolu 28A tal-Kodiċi Kriminali qed jiġu sospizi għal zmien sentejn (2) millum.

²² Fejn il-lokuzzjoni wżata hi dik kontemplati bl-artikolu 251(3) tal-Kodiċi Kriminali

²³ Li jirreferi għal piena kontemplata bl-artikolu 250(1) tal-Kodiċi Kriminali

Il-Qorti spjegat lill-hati l-konsegwenzi jekk jikkommetti reat ieħor waqt il-perjodu operattiv ta' din is-sentenza kif ukoll jekk ma jsegwix id-direttivi li se jingħatawlu fil-perjodu ta' superviżjoni.

A tenur tal-artikolu 412D tal-Kapitolu 9 tal-Ligijiet ta' Malta, qegħda tpoġġi lill-hati taħt Ordni ta' Trattament għal zmien sentejn dwar *anger management*.

Finalment il-Qorti qed toħroġ Ordni ta' Trażżin kontra l-imputat a favur ta' Zvetlana Cassar għal zmien tlett (3) snin millum.

Kopja ta' din is-sentenza għandha tintbagħat ukoll lid-Direttur tal-Probation u Parole skond il-ligi.

Dr. Donatella M. Frendo Dimech LL.D., Mag. Jur. (Int. Law)
Magistrat